


ÚTLOND

SAMBAND
ÁRNI JOENSEN
FARTEKST@MAIL.DK

Lágtrýst trýstir oljuprísin upp



Í morgun var Gonu sunnan fyrir pakistonsku strondina

Tropiski stormurin Gonu kann raka oljuútbúnaðin við Persaflógvan, og tað ávirkar oljuprísin

Í morgun var tropiski storm-

urin Gonu sunnan fyrir Pakistan, men veðurmenninir í økinum siga, at hann hevur kós ímóti Persaflógvanum, og tað verður tikið í størsta álvara. Í Oman hava herurin og lögreglan fingið boð um at

standa tilbúgvín. Landið framleiðir umleið 700.000 tunnur av olju um samdøgrið, men har eru fleiri havnir, sum avskipa olju úr øðrum londum í økinum. Onnur lond í økinum hava tikið onnur stig, men

Saudiarabia og Sameindu Arabisku Emiratinir hava boðað frá, at tey vænta ikki stórvægis skaða av illveðrinum. Tíðindini um Gonu fingur alt fyrir eitt ávirkan á prísir á altjóða oljumarknaðinum.

Olja, sum fyrir vikuskiftið bleiv seld fyrir góðar 69 dollarar, fór upp um 70 dollarar í gjár.

Rættarmál um Screbrenica

Avvarðandi hjá teimum, sum lótu lív í hópdrápinum, hava nú stevnt ST og Niðurlondum

Fleiri túsund avvarðandi hjá teimum umleið 8.000 muslimsku monnunum og dreingjunum, sum lótu lív í Screbrenica-hópdrápinum í 1995, draga nú ST og niðurlendsku stjórnina fyrir rættin.

- Hetta snýr seg ikki sum pengar, men um virðing, sigur Marco Gerritsen, sum er sakførari, og sum umboðar tey umleið 6.000, sum hava reist sakarmálið. Hann og umboð fyrir tey avvarðandi hava arbeiðt við málinum í fleiri ár, og tað var ikki av tilvild, at

tað bleiv lagt fyrir rættin í gjár. Tí sama dag fór krígs brotsmannadómstólurin í Haag undir málið ímóti bosniaserbiska generalinum Zdravko Tolomir, sum verður settur í samband við hópdráðið í Screbrenica.

Tey avvarðandi krevja ST dømt, tí ST hevði lýst bosniska býin Screbrenica sum eitt trygt stað, har sivilfólk kundu kenna seg trygg. Niðurlendskir hermenn høvdu eftirlit við býnum, men teir vóru ikki førir fyrir at forða bosniaserbiska herinum at taka seg inn í býin í juli í 1995. Tí hava tey avvarðandi eisini lagt sak ímóti Niðurlondum.

Politikari kann fáa 200 ára fongsul

Amerikanskur politikari ákærdur fyrir mutur og svik

William Jefferson, sum umboðar tann demokratiska flokkin í amerikanska Umboðsmannatinginum, er ákærdur fyrir so grov lógarbrot, at tey kunnu geva hon-

um upp í 200 ára fongsulsrevsing.

Fyrir tveimum árum síðani fann lögreglan meiri enn eina hálva mió. krónur í einum kassa í frystiboksini heima hjá politikaranum, og nú er hann ákærdur fyrir svik, mutur og onnur fíggjarlig lógarbrot í 16 ymsum førum.



William Jefferson

Hóast illgrunin um svik og annað kom fram fyrir meiri enn einum ári síðani, bleiv William Jefferson afturvaldur í Umboðsmannatingið fyrir statin Louisiana á valinum seinasta heyst.

STUTT SAGT

Ákærus sleptar

Í USA hevur ein hernaðardómstólur gjørt av at sleppa ákærunum ímóti einum fanga í Guantanamo-leguni, tí fangin var bar 15 ára gamal, tá hann bleiv tikin í Afghanistan. Maðurin, sum er kanadiskur ríkisborgari, var millum annað ákærdur fyrir morð, morðroynd og fyrir at styðja yvirgang. Eygleiðarar í USA siga, at úrskurðurin hjá dómstólinum kann hava við sær, at ákærurnar ímóti øllum fangunum í Guantanamo-leguni mugu sleppast. Harafturat er tað greitt, at úrskurðurin kemur George W. Bush, forseta, sera illa við, tí forsetin leggur stóran dent á at fáa Guantanamo-fangarnar dømdar.

Bretar stúra

Ein kanning avdúkar, at í meðal brúka bretar 27 dagar um árið til at stúra, og at tað eru serliga fíggjarviðurskiptini og heilsustøðan, sum fáa tann einstaka til at stúra. Tað merkir við øðrum orðum, at í meðal brúkar ein breiti fimm ár av sínum lívi til at sita og stúra. Í kanningini sæst eisini, at tað eru serliga tey ungu í Bretlandi, sum stúra, og tíggju prosent av teimum ungu brúka meiri enn tólv tímar um samdøgrið til stúran, sigur kanningin, ið eisini vísur, at kvinnurnar stúra meiri enn menninir.

Doyði av fuglakrími

Í Kina hava heilsu-myndugleikarnir staðfest, at ein kinesiskur hermaður er deyður av fuglakrími, og hann er tann 16. kinesarin, sum er deyður av sjúkuni. Myndugleikarnir siga, at tann 19 ára gamli hermaðurin gjørdi her-tænastu í Fujan-landspartinum, sum er í landssynningarspartinum av Kina. Miðskeiðis í mai bleiv staðfest, at hann hevði fingið fuglakrímið H5N1, og fyrradagin doyði hann, skrivar al-mennakinesiska tíðindastovan.